

గాంధీదర్శన్

వార్ పోస్టరులోని వాల్గంటే కాదు.

ప్రతికల కొట్టులో వ్రేలాడుతున్న బాతుప్రతిక కూడా కాదు.

వాటికంటే ఆకర్షణీయమైనది ప్రపంచంలో మరొకటుందా? ఉందనే అనుకోవాలి. లేకుంటే, కంటిమీద రెప్పవేయకుండా కుశలయ్య ఎందుకలా నిలబడిపోతాడు?

ఆ దివ్యసౌందర్యం ఏది?

అదే! ఆ రాతిబొమ్మ! ముసలాడి బొమ్మ!

రెండు నిలువుల ఎత్తున్న నల్లని శిలాపీఠం. దానిమీద చేయెత్తున తెల్లని గాంధీ విగ్రహం. పాపంలాంటి, పాతకంలాంటి నల్లరాయి. దానిమీద పున్నెంలాంటి, పవిత్రతలాంటి తెల్లని గాంధీ!... రాముడి పాద స్పర్శతో రాతికి విమోచనం కలిగింది. ఓ నల్ల రాయి! నీ బ్రతుకు ధన్యమైంది. గాంధీ నీమీద పాదం మోపాడు. నీ నలుపంతా కరిగిపోవాలని నీమీద వెలసినాడు. నువ్వు తెల్లగా మారిపో!

మారిపోలేదు. నల్లరాయి నల్లగానే ఉంది.

అయ్యో బాపూ! నల్లరాతిమీద నిలబడ్డావెందుకూ? నువ్వు కూడా నల్లబడిపోవూ?

లేదు లేదు. గాంధీ తెల్లగానే ఉన్నాడు. కలగలిసిపోవటాని కిదేమన్నా పాలూ నీళ్ళూ? కిరాణా సరుకులూ? ఇలాతలం మీద కాలూనడానికే చోటులేక,

మహాత్ముణ్ణి ఆశ్రయించిన తెలుపు; మహాత్ముణ్ణి ఒక్కణ్ణి మాత్రం విడిచిపెట్టి దేశం నాలుగు దిక్కుల నుండి ఆ నల్లరాయి దాకా లావాలా పరుచుకొన్న నలుపు!

కుశలయ్య రోడ్డు ప్రక్కన నిలబడి ఒళ్ళంతా కళ్ళు చేసుకుని విగ్రహాన్ని చూస్తున్నాడు. నాలుగు రోడ్ల కూడలిలో నిలబడ్డాడు గాంధీ. వీధిలో దొమ్మరాల మాడటానికి మదురుగోడ మీదికెక్కి కూర్చునే కుర్రాడిలా నల్లరాయిమీద నిలబడ్డాడు గాంధీ.

కుశలయ్యకు కన్నుల పండుగ్గా వుంది.

ఇందరు మనుష్యుల్లో గాంధీ ఒక్కడు మాత్రం విలక్షణంగా ఉన్నాడు! అతని అలవాట్లా విలక్షణమైనవే! బోడితల, బోసి నోరు, మూరెడు గోచీ, మీద గావంబా, రొండిలోనుంచీ వ్రేలాడు తూన్న గడియారం, కుడివేత పాడుగాటి ఊతకర్ర! పెద్ద పెద్ద అంగలు వేసుకుంటూ బిరబిరా నడిచిపోతున్నట్లున్నాడు.

విద్యుద్దీపాలు తళుక్కున వెలిగాయి. గాంధీ నెత్తి మీది డూమ్లైటు వెలవెలబోయింది.

“ఆత్మా లిక్విర్స్!”

అద్దాల బీరువాల్లోని రకరకాల సీసాలు బల్బుల్లా వెలుగుతున్నాయి. దుకాణం ముందర - రోడ్డు మీదికి కనిపించేలా మోల్డింగ్లో నిలువెత్తున తయారు చేసిన బొమ్మ ఒకటి అమర్చబడివుంది. ఒక గుండుమీద మూడు కోతులు కూర్చున్నాయి. ఒకటి కళ్ళు మూసుకుంది. ఒకటి చెవులు మూసుకుంది. ఒకటి నోరుమూసుకుంది.

‘ఆత్మా లిక్విర్స్!’

కుశలయ్య ఆ దుకాణం దగ్గరకు వెళ్ళాడు. ఆ బొమ్మల్ని చూస్తూ నుంచున్నాడు. అటు వైపున గాంధీ! ఇటు వైపున గాంధీగారి కోతులు! విశ్వరూప సందర్శనానంతరం దృష్టి రాహిత్యాన్ని ప్రసాదించమని భగవానుణ్ణి ప్రార్థించే ధృతరాష్ట్రుడిలా కళ్ళూ, చెవులూ, నోరూ మూసుకున్నాయి కోతులు.

దుకాణం ముందరి పేప్ మెంటు మీద బిచ్చగాళ్ళిద్దరు బట్టపరచి, బైతాయించారు. ఒకడు చక్కగా సినిమా పాటలు పాడుతున్నాడు. రెండోవాడు ఘటం వాయిస్తున్నాడు. హిరణ్యకశిపుడి కొలువులోని స్తుతి పాఠకులకు మల్లే దాతలను అలరించగల పాటలే పాడుతున్నారు వాళ్ళు.

ఒక నాలుగు పాటలు విన్నాడు కుశలయ్య.

'పైకంత్ కొనలేనిది ఏదీలేదు, నా మైకంలో పడనివారు ఎవరూ లేరు....'

'నిషాలేని నాకు - హుషారేమి లేదు...'

'తాగితే తప్పేముంది? అఫ్కోర్స్, తాగితే తప్పేముంది?...'

'భూమ్మీద సుఖపడితే తప్పులేదురా - బులపాటం తీర్చుకుంటే తప్పులేదురా...'

గుడ్డమీద డబ్బులు కురుస్తున్నాయి. వ్యాపార దృష్టి లేకపోతే బిచ్చగాడు కూడా బ్రతకలేడు ఈ రోజుల్లో.

సీసాలు కలకలలాడుతున్నాయి. కిలకిలా నవ్వుతున్నాయి. గల గలా వాగు తున్నాయి. బాగ్గాడ్ పురవీధుల్లో వేదికల మీద నిలబడ్డ అందగత్తెల్లా అమ్ముడు పోతున్నాయి.

రోడ్ల కూడలిలో పోలీసు నిలబడ్డాడు. అతను ట్రాఫిక్ ను అదుపులో పెడు తున్నాడు. అటువైపున టీకొట్టు, ఇటువైపున బ్రాందీ షాపు - అతని కంటికి ఒకటిగానే వున్నాయి.

ఏదేవాళ్ళను చూస్తే కొందరికి ఏడుపాస్తుంది. త్రాగుబోతుల్ని చూస్తుంటే, కుశలయ్యకు ఏదో మైకం కమ్ముతున్నట్లయింది. వేదికమీది ప్రవక్తలా ఎత్తున నుంచున్న గాంధీ ముఖం వైపు చూశాడతను.

కదులుతున్న గాంధీ పెదవులు ఒక్క కుశలయ్యకే కనిపించాయి. 'పీనా బురా పై బాయీ!'

కోతులవైపు చూశాడు కుశలయ్య. మూడు కోతులూ ముమ్మార్లు తప్పన్నాయి. అతనికి కోపం వచ్చింది.

గాంధీగారండోయ్! సినిమాల్లో చిత్తూరు నాగయ్యగారిలాగా ధర్మ పన్నాలు వల్లించడమేనా నీ పని? ఉప్పు, కారం తిని బ్రతుకుతున్న మనుషులం - మాకు ఏది రుచిస్తుందో, ఏది రుచించదో - సన్యాసివి నీకేం తెలుసు? నీ మాటే వేదమా? ఆ మాటకొస్తే వేదమంటే కూడా మాకు గౌరవం లేదు తెలుసా? నువ్వు చెప్పినట్లు విని, ఇంద్రియాలకు బిరడాలు బిగించి ముడుచుకు కూర్చోవటానికి మేమే కోతులమా? మనుషులం మేము! డార్విన్ సిద్ధాంతం తెలుసా నీకు? కోతులనుండి పుట్టుకొచ్చిన మనుషులం మేము! మా చూపు ముందుకే! మా నడక ముందుకే! మమ్మల్ని వెనక్కు మళ్ళీ కోతుల దగ్గరకు

నడిపించకు! నిన్నక్కడ నుంచోబెట్టాం, నుంచో ! నీ పూజా పునస్కారాలకు మాత్రం లోటు చెయ్యం!

కుశలయ్య అక్కడ నిలబడలేకపోయాడు. అక్కడి నుంచి వెళ్ళిపోలేక పోయాడు. ఉండలేక, వెళ్ళిపోలేక మెల్లగా నడవసాగాడు. నల్లటిరోడ్డు! పాడుగాటి విస్కీ సీసాలాంటి రోడ్డు! సీసా మీద విస్కీ బొట్టు జారి ఆరిన చారవెంబడి నడిచే ఈగలా కదిలిపోతున్నాడు కుశలయ్య.

అతనికి గాంధీమీద జాలి పుట్టుకొచ్చింది. వేగంగా మలుపు తిరిగి అకస్మాత్తుగా ప్రత్యక్షమైన లారీకి సూటిగా పరుగెడుతోన్న కుర్రవాణ్ణి చూచినట్లు - లోకాన్ని చూచి గుండె గతుక్కుమంటోంది. తనమీద తనకే కోపంగా ఉంది. లోకానికి ఏదో చెప్పాలని ఉంది. ఏం చెప్పాలో, ఎలా చెప్పాలో స్పష్టంగా తెలియకుండా ఉంది.

సుఖంగా ప్రసవించలేక సుళ్ళు తిరిగిపోతున్న చాలానికి మల్లే మూలిగే ఈ హృదయాన్ని మత్తుమందు ఇచ్చి శాంతిపచేయాలని ఉంది.

కుశలయ్య ఆగాడు.

‘మాధురీ బ్రాందీ షాపు!’

పేవ్మెంటుమీద నిలబెట్టిన బోర్డు - ‘మీ ఆరోగ్యానికి సావరిన్ బ్రాందీ!’

ప్రక్కన హోటాలు - ‘కోడిపలాపు తయారు!’

కుశలయ్య వెనక్కు తిరిగి చూశాడు. దూరంగా గాంధీ ప్రతిమ కనబడుతూ ఉంది: దుడ్డుకర్ర చేతబట్టుకుని పెద్ద పెద్ద అంగలు వేస్తున్నట్లున్న జాతిపిత - ప్రియుడివెంట లేచిపోతున్న కన్న కూతుర్ని తరుముకుంటున్న ముసలి తండ్రీలా వున్నాడు.

కుశలయ్య ముందుకు కదిలాడు.

గమ్యం చేరుకున్న కోరికలా ఆగాడు.

‘మోహినీ బ్రాందీషాపు!’

అతను వెనుదిరిగి చూశాడు. మలుపులో మరుగుపడిపోయాడేమో - గాంధీ కనిపించడం లేదు. మోకాళ్ళు డోక్కుపోయిన ప్రబోధంలా వెనకబడిపోయాడు.

ఇక్కడ గాంధీలేడు!

శిష్యులారా, ఇవిగో అరటిపళ్ళు. ఎవరికంటా బడకుండా వీటిని తినిరండి.

ఆచార్యా, తిని వచ్చాం. ఎవ్వరికంటా పడకుండా తిన్నాం.

నేను గది తలుపు గొళ్ళెం పెట్టుకుతిన్నాను.

నేను గోడచాలున తిన్నాను.

నేను గొంగళి ముసుగేసుకు తిన్నాను.

నాయనలారా! ఎవ్వరూ చూడలేదంటారు; మరి దేవుడు చూడలేదా? మీరెక్కడున్నా, ఏం చేసినా వాడొక్కడు చూస్తాడు.

దేవుడు! గాంధీ దేవుడు కాడా? గాంధీ ఇప్పుడిక్కడ లేడా? ఉన్నాడు! ఈ వెలుతురులో ఉన్నాడు. ఆ చీకట్లో ఉన్నాడు. నీలో ఉన్నాడు. నాలో ఉన్నాడు. మన జేబుల్లో ఉన్నాడు. ఆ బ్రాండ్ సీసాల్లో ఉన్నాడు. సర్వం గాంధీ!

కలలో కనిపించి కంనుణ్ణి కలతపెట్టే కృష్ణ బాహుళ్యంలా బ్రాండ్ సీసాలన్నిటేపైనా గాంధీ బోసినప్పు! కుశలయ్య కళ్ళు నులుముకున్నాడు. గాంధీ మాయమైనాడు.

బ్రాండ్ దుకాణం ప్రక్కనే ఆధునికమైన హంగులలో క్రొత్తగా వెలసిన హోటల్ ఉంది. 'అశోకా హోటల్ - మాంసాహార భోజన శాల.' త్రాగు నీటికోసం వలస వచ్చిన ఒంటెల బారులా కార్లు వస్తున్నాయి. హోటల్ ముందర ఆగుతున్నాయి. రోడ్డు పొడుగునా మెర్క్యూరీ దీపాలు పడుపుటంటే పరిచారికల్లా వరసగా నిలబడి, వచ్చే కార్లకు స్వాగతం చెబుతున్నాయి. కార్లు - నున్నటి రోడ్లు - మెర్క్యూరీ దీపాలు - బ్రాండ్ షాపులు - అన్ని వసతులూ వున్న హోటళ్ళు - లాడ్జీలు - లాడ్జీల నిండా రంజైన రామచిలకలు - ఇదీ నీ దేశం!

ఎన్నో బోర్డులు! కప్పునుంచి వ్రేలాడుతున్నాయి కొన్ని. పేప్ మెంటుమీద నిలబడ్డాయి కొన్ని. వాటిలో ఒకటి - 'మీ ఆరోగ్యానికి సావరిన్ బ్రాండ్!'

దుకాణం ముందరికి వెళ్ళి నిలబడ్డాడు కుశలయ్య. అతని గుండె వేగంగా కొట్టుకోసాగింది.

'ఏం కావాలి?'

'గగ్గా గాంధీ!'

కొట్టువాడు తెల్లబోయాడు. 'గాంధీనా?!'

కుశలయ్య సిగ్గుపడ్డాడు. తాను బడుద్దాయినని ఒప్పుకుంటున్నవాడిలా చిరునవ్వు నవ్వుతూ 'గాంధీ కాదండీ; బ్రాండ్! అన్నాడు.

కొట్టువాడు బల్లమీద సీసాలు పెట్టాడు. బిహైవ్ బ్రాండ్, హాస్పిటల్ బ్రాండ్, బిస్కెట్ బ్రాండ్ వెలలు.....

'సావరిన్ బ్రాండ్ లేదా?'

'ఉంది!'

'ఎంత?!

'ఆరు రూపాయలు.'

'అదే యిప్పు.'

కుశలయ్య డబ్బిచ్చి సీసా అందుకున్నాడు.

రాకుమారుడి రథంలాగా రయ్యిమంటూ వచ్చి ఆగిందొక కారు. కారు ఆగడం, తలుపులు తెరుచుకోవడం రెండూ ఒక్కసారే జరిగాయి. గంధమాదన పర్వతం మీద వాలిన గంధర్వ కుమారుల్లాగా నలుగురు యువకులు - విద్యార్థులేమో - నేలమీద కాలు మోపారు. వేషభాషల్లో దేశ ద్రిమ్మరుల్లా వున్నారు వాళ్ళు. దేశద్రిమ్మరులకు నాజూకైన పేరు - హిప్పీలు! ఇంకా సీసాలైనా కొనకుండానే తాగుబోతుల్లా తూలిపోతున్నారు.

ఆ నలుగురూ సీసాలు కొనుక్కున్నారు. అశోకాలోకి నడిచారు. కుశలయ్య వాళ్ళను అనుసరించాడు.

స్వర్గానికి చేరువగా - తక్కిన మనుషుల కంటే దగ్గరగా - పై అంతస్తున ఆరుబయట - చుక్కల వాందినీక్రింద విడిది చేశారు వాళ్ళు. మద్యంలో తాదాత్మ్యం పొందినవాళ్ళు రోడ్డుమీదికి బోల్తా పడకుండా వుండేందుకు చుట్టూ రెండేసి పేట్ల గోడలు - ప్లాస్కూలోపలి గాజుగోడల్లా - కట్టి ఉన్నారు. కుశలయ్య ఒక వారగా బల్ల ముందర కుర్చీలో కూర్చున్నాడు.

'ఏం కావాలి సార్?' అన్నాడు కుర్రాడు.

'కాస్సేపు ఆగు.'

'హిప్పీ'ల వైపే చూస్తూ కూర్చున్నాడతను. ఓహో! క్రమంగా బోధపడుతోంది. సోడా తెప్పించు. అదీ యిదీ గ్లాసులో కలగలుపు. ఒక్క దమ్మున గడగడా త్రాగేయి. ఆపైన - బల్లమీద కోడిపలావు!.....పగలబడినప్పు! బూతులు బనాయించి చమక్కులు విసురు! సోడాబుడ్లకు మల్లే కిసుక్కుమంటారందరూ! కముజు పేట్లల్లా కెకెకే అంటారు. చీర వూడిపోయిన నీ సంస్కారాన్నీ, ఔన్నత్యాన్నీ, నాగరికతను నగ్నంగాచూచి భేష్ అంటారు.

గొప్పవాళ్ళ గారాలు బిడ్డలు!

చిట్టి తండ్రులారా! పారిశ్రామిక వేత్తలుగానో, ప్రజాసారథులుగానో రేపు ఈ జాతికి ప్రాతినిధ్యం వహించబోతున్నవాళ్ళు మీరు. తాగుతున్నారా బాబూ? గాంధీగారి పేరు విన్నారా మీరు? మీలాగా శ్రీమంతుల యింట్లోనే పుట్టాడాయన. ఆయన కూడా తాగాడుగానీ, మీరు తాగుతున్న ఎర్రటి నీళ్ళుకాదు. తెల్లటి

మేకపాలు తాగాడాయన. మీలాగా హిప్పీ క్రాపులు పెంచుకోలేదాయన. వంగితే పుసుక్కున జారిపోయే గొట్టం పంట్లాములు తొడుక్కోలేదు. సామాన్యడికి మల్లే గోచీ కట్టుకున్నాడు. మీరు గాంధీకంటే గొప్పవాళ్ళా తండ్రీ? నేనూ తాగుతున్నాను చూడండి. నా కోసంకాదు, మీకోసం! మీలాంటివాళ్ళ కోసం! ఇందులో మీరు పొందుతున్న ఆనందమేమిటో స్వయంగా తెలుసుకుని ఏడవటం కోసం! నామాట మీరు వినితీరాలి. ఎందుకంటే - దేశానికి పనికొచ్చేవాళ్ళ మీరు. మీరు భ్రష్టులెపోతే దేశం చచ్చిపోయినట్లే! అభిమానధనుడు యితరుల సామ్మి చిల్లిగవ్వయినా వాడుకోడు. మంచినీళ్ళకు మల్లే మీరు పారబోస్తున్న డబ్బు మీదికాదు. మీ పెద్దలది. వాళ్ళు చెమటోడ్చి సంపాదించిన సామ్మి! చెమటోడ్చిన వాళ్ళ నోళ్ళుకొట్టి సంపాదించిన సామ్మి! ఆ పాప పుణ్యాలకు వారసులమని చెప్పుకోవటానికి మీకు సిగ్గులేదా?

గ్లాసు నోటబెట్టుకున్నాడు కుశలయ్య. కుళ్ళిన శవంమీద నుండి ఎగిరినచ్చే దుర్గంధంలా - అతని ముఖంలో వెగలు సుళ్ళు తిరిగింది. ఆత్మహత్య చేసు కుంటున్న వాడిలా బలవంతంగా మ్రింగాడు. చేదుగా వుంది - వేపనూనెలాగా! వేపనూనె ఆరోగ్యానికి మంచిది. వేపనూనె, సారాయి! ఇల్లాలు, ప్రియురాలు! ఇద్దరూ ఆడవాళ్ళే! ఇల్లాలు ప్రేమిస్తుంది, ప్రాణమిస్తుంది! ప్రియురాలు కామిస్తుంది, గెంటేస్తుంది! అయినా, మగవాళ్ళకు పెళ్ళాలకంటే ప్రియురాండ్రంటేనే ఎక్కువ మోజు!

మంటపుట్టి, గొంతు కరకరలాడింది. చింతనిప్పులు మ్రింగినట్లుగా వుంది. హాలాహలాన్ని ఎలా మ్రింగగలిగాడు శివుడు? బహుశా అది యింత ఘాటుగా వుండదేమో!

పళ్ళెంలో వున్నదేదో తింటున్నాడు కుశలయ్య. కల్లబొల్లి మాటలతో కన్నెపిల్లను లొంగదీసుకుంటున్న కుటీలుడిలా - మత్తు అతన్ని అంచెలంచెలుగా ఆక్రమించుకుంటోంది. కోరికల పడవనెక్కి చంకనున్న చంటిపాపను మరిచిపోయిన భర్త విహీనలా - కనురెప్పలు కంటిపాపకు దూరమైనాయి. చేతులు గురితప్పు తున్నాయి.

మత్తు!

కుశలయ్య బిల్లు చెల్లించి పైకి లేచాడు. సముద్రం మీద తేలియాడే తెప్పలాగా కాళ్ళక్రింద నేల, మిణుగురు పురుగుల్లాగా చీకటి నిండా పొదిగిన దీపాలు - ఉయ్యాల లాగుతున్నాయి. పాము లాంటి ఘాట్ రోడ్డుమీద మలుపులు తిరుగుతూ

పోయే బస్సులో పట్టు దొరక్క నిలబడ్డ ప్రయాణీకుడిలా - ముందుకు తూలాడు అతను.

'బుడ్డీ మరిచిపోతున్నారు సార్!' అన్నాడు కుర్రాడు.

'ఎందుకీదీ?'

'అందులో యింకా కొంచెం వుందండీ!'

'అలవాటుందా నీకు?'

'బొగ్గులుమోసేవాడికి తలమసిగాకుండా వుంటుందా సార్?' అంటూ యికిలించాడు కుర్రాడు.

'అయితే ఆ బుడ్డీ నువ్వే వుంచుకో!' అన్నాడు కుశలయ్య - భోగం మేళానికి భూరి విరాళమిచ్చే సంస్థానాధీశుడిలా!

తన సంతృప్తిని మాటల్లో వెలిబుచ్చాడు కుర్రాడు. 'మీ లాంబోళ్ళు అరుదుగా గానీ రారు సార్! కోడి పల్తావైనా వాదిలేసి వెళ్ళిపోతారుగానీ, బుడ్డీలో బ్రాందీ మిగలబెట్టి పోయేవాళ్ళను మిమ్మల్నొక్కరినీ చూస్తున్నాను. వాళ్ళంతా తాగుబోతులండీ!'

ఆ ప్రశంసతో కుశలయ్య మత్తు మరొక మెతాదు హెచ్చింది. వాడికి మరో సీసా కొని యిద్దామనిపించింది. వాడు మళ్ళీ పొగిడితే మరో సీసా యివ్వవలసి వస్తుంది గదా? దానికి అంతెక్కడ? మహామహా పాశెగాళ్ళే మొలనూలుతో మిగిలిపోయారు - కారణం? పొగడ్డలతో పాచికలాడి!

జారిపోయే కొరమీనును వాటంగా పట్టుకున్నట్లు - శరీరాన్ని అదుపులో పెట్టుకుంటూ జాగ్రత్తగా క్రిందికి దిగివచ్చాడు కుశలయ్య.

మోహినీ బ్రాందీషాపు!.... రాక్షసుల వంతు వచ్చేసరికి అమృతం అయిపోయిందంటూ కుండ బద్దలు గొట్టింది మోహిని. బ్రాందీ కొట్టు మోహిని - అన్నపూర్ణ! కామధేనువు! కల్పతరువు! కుండ క్రిందికి దించదు. అది జీవధార!

పోలీసు ఎదురుపడ్డాడు.

కుశలయ్య చిరునవ్వు నవ్వాడు. పోలీసూ నవ్వాడు.

'ఏం సంగతి?' అన్నాడు కుశలయ్య.

'ఏముంది?' అన్నాడు పోలీసు.

నడుస్తున్నాడతను - సుళ్లు తిరిగే కాగితపు పడవలాగా! సుడిగాలిలో చిక్కు కున్న గాలిపటంలాగా! సన్నటిరోడ్డు - రాజుగారు నడవటం కోసం పరచిన తివాసీలాంటి రోడ్డు - గాలిపటం తోకలా, గాలికెగిరే రిబ్బనులా కదులు

తోందిప్పుడు. కెలీడ్ స్కాపులోని గాజు పూసల్లాగా విద్యుద్దీపాలు చిత్ర విచిత్రంగా బృందనాట్యం చేస్తున్నాయి. కొత్తకారు మీదపడి సాగిపోతూ, వంగిపోతూ, జారిపోయే ప్రతిబింబాలకు మల్లే కనిపిస్తున్నారు - రోడ్డుమీది మనుషులు. రోడ్డు, దుకాణాలు, దీపాలు, మనుషులు, వాహనాలు రబ్బరు బుడగమీద అచ్చవేసిన బొమ్మలాగా వుంది; కోణాలు, దూరాలు కొలతలు పాటించకుండా చిన్నపిల్లలు గీసిన చిత్రపులాగా వుంది. రంగుబద్ధాలు తీసివేసి చూస్తున్న త్రిడిపిక్చరులాగా వుంది ప్రపంచం!

కుశలయ్య మలుపు తిరిగాడు.

ఒక కొమ్మలో చింతకాయలు రాల్చి పక్క కొమ్మమీదికి దాలుకునేవాళ్ళలాగా - పాట పాడుతున్న బిచ్చగాళ్ళు మాధురీ బ్రాందీషాపు వద్ద కనిపించారు.

దూరంగా నాలుగు రోడ్ల కూడలిలో ఎవరది? ఎవరా భువనైక సుందరి? ఇంకెవరు? మోహిని! భుజంమీది అమృత భాండం బరువుగా వుండేమో - కందిరిగ నడుము కలువకాడలా వంగింది. కళ్ళలో కైపులాంటి పిలుపు! పెదవుల మీద మధువులాంటి చిరునవ్వు! వంచి పట్టుకున్న అమృతభాండంలోంచి కుండపోతగా దూకుతోంది అమృతం! శివుడి నెత్తినదూకి, అక్కడి నుంచి నేలమీదికి జారిన భాగీరథిలాగా - తలుపులు నెట్టుకుని పంటకాలువలోకి దొర్లే నదీ ప్రవాహంలాగా - ఆ అమృతధార నాలుగు రోడ్లనూ పట్టుకుని నాలుగు దిక్కులకూ పారలి పారుతోంది. ఊరు ఊరంతా మునిగిపోయింది. సాగరగర్భంలోని పగడాల దీవిలా - మునిగిపోయిన ఊరు మైకంగా నిద్రపోతోంది.

అలలవై ఈదులాడే చిన్నారి చేపపిల్లలా తేలియాడుతూ నాలుగురోడ్ల కూడలి వద్దకు వచ్చాడు కుశలయ్య. కురుస్తున్న అమృతధార చప్పున ఆగిపోయి, గాంధీగారి ఊతకర్రగా మారిపోయింది. ఇందాకా తాగండంటూ నుంచున్న మోహిని ఇప్పుడు, తాగకు అంటూ కర్ర ఝుళిపించే గాంధీగా మారిపోయింది. మరణ దండన విధించబోయే నీతిపతివైపు చూస్తూ నోరాడక నిలబడిపోయే నేరస్తుడిలా స్తంభించి పోయాడు కుశలయ్య రద్దీ తగ్గిపోగా నాలుగురోడ్లూ తీరిక దొరికిన నర్సుల్లా కునుకు తీస్తున్నాయి.

రోడ్డుకు అడ్డంగా నడిచివెళ్ళి గాంధీ ప్రతిమ ముందర సోపానాలమీద - మార్గిండేయుడిలా వాలిపోయాడు కుశలయ్య. బోనులో చిక్కుకుని దారికోసం గిరికీలుకొట్టే ఎలుక పిల్లలా - అతని గొంతులో మాటలు విలవిల్లాడాయి. అతను రెండుచేతులూ పైకి చాపాడు. భూమిని చీల్చుకొంటూ పైకి చిమ్ముకొచ్చే జలధార లాగా అతనిగొంతు పెగిలింది.

‘బాపూ’!

నాలుగురోడ్లూ ఉలికిపడ్డాయి. ‘ఆత్మలిక్చర్స్’లోని సీసాల దొంతర లోకాంతర స్వరంలా ప్రతిధ్వనించింది.

అతని హృదయంలో ప్రాణం పోసుకున్న భావాలు - చీకీపాదలో దూరి కోకలు చింపుకున్న సుందరీమణుల్లా - మొండిబారిపోయిన అతని నాలుకమీదనుంచి బయట పడసాగాయి. కోకలు చిరిగితేనేమి? భావాలు చెక్కు చెదరలేదు.

‘బాపూ! నన్ను మన్నించు! నువ్వేమో తాగవద్దన్నావు. నీ మాటమీదనే నడిచాను. కానీ ఏం చేయను? ఈ ప్రభుత్వం నన్ను తాగమంబోంది. తాగుతుంటే తరుముకోవద్దని పహరావాళకు ఫర్మానాలిచ్చింది. నేనూ, నా సోదరులూ - ప్రభుత్వం నడపండని పదిమందిని పంకా కిందికి పంపితే, వాళ్ళేం చేశారూ?... మేమేం చెప్పినా, మేమేం చేసినా అది ప్రజాభిప్రాయమేగదా! మద్యపానమే తారకమంత్రం పాండి - అన్నారు. ఏరి కోరి కట్టుకున్న పెళ్ళాం మొగుణ్ణి మొట్టికాయవేస్తే మిఠాయిలా ఉండనాలి. గత్యతంతరం లేదు. నేను చాలా దుర్బలుణ్ణి! ప్రలోభానికి లోబడిపోయి పాపం రుచి చూశాను. కత్తి పట్టుకున్న కసాయివాడివైపు చూచే మేకపోతులా - నా వైపు అలా చూడకు మహాత్మా! రాజధానివైపు చూడు! కుడిచేతనున్న ఊతకర్రను ఎడమ చేతిలోకి మార్చుకుని ముక్కున వేలేసుకుని చూడు!.....’

నాయనా!

కుశలూ!

‘ఎవరు? ఎవరిదా పిలుపు? నన్ను వేరెట్టి పిలుస్తున్నదెవరు?’

నేనే తండ్రీ! తల పైకెత్తి చూడు!

కుశలయ్య లేచి నిలబడ్డాడు. అతని ముఖం గుమ్మడి పువ్వులా విచ్చుకుంది. ‘నువ్వా బాపూ! నమోన్నమా! నీదర్శన భాగ్యంతో నా జన్మ తరించింది! ధన్యోస్మి!’

.... నీ తప్పేమీలేదు కుశలూ!

‘చాలు! ఆ మాట చాలు! ఇక తాగను!’

ప్రభుత్వానిది కూడా తప్పుకాదు. ప్రభుత్వాన్ని పల్లెత్తు మాటన్నా పాపం చుట్టుకుంటుంది. ఘోరనరకంలో పడిపోతావు సుమా!

‘మహాత్మా! నువ్వేనా యిలా అంటున్నావు? నువ్వు ప్రజల మనిషివి కావా?’

ప్రజల మనిషినే! అయితే ప్రజల తప్పుల్ని పానకంలా తాగి భేష్ అనమంటావా? భలేవాడివే! తాగడం తప్పని ప్రజలకంటే ప్రభుత్వానికే బాగా

తెలుసు! తాగుడు మానండి మొర్రోమంటూ నెత్తిన చేతులు బెట్టుకుని కుయ్యి లిడ్డాయి ప్రభుత్వాలు. మద్యపానాన్ని నిషేధించినప్పుడు చట్టబద్ధంగా నడుచు కున్నారా ప్రజలు? దొంగచాటుగా బట్టీలు పెట్టారు. ప్రజల దాగుడుమూత లెలాంటివో విను! ప్రభుత్వం లిక్విడ్ ను కంట్రోలుచేస్తే ప్రజలు టంచర్లు వాడతారు. టంచర్లను కంట్రోలు చేస్తే కృతకమైన స్పిరిట్ల మీదికీ, కాఫీకి పాలు అవసరం గనుక నీళ్ళ పాలైనా కొనకతప్పనట్లు ఆ స్పిరిట్ లకోసం, ఫ్రెంచి పాలిష్, వార్నిష్ మొదలైన వాటిమీదికీ ఎగబడతారు. స్పిరిట్లను అదుపు చేశారుపో, యుడికోలోన్ నీళ్ళ వాడకం ప్రారంభమవుతుంది. కోలోన్ నీళ్ళను కంట్రోల్ లో పెడితే ఎసెస్సులూ, సుగంధ ఆల్కాహోలూ వాడతారు. ఏడాది పాడుగునా అసలైన సారాయి అతిగా తాగి వెయ్యిమంది చస్తే, ఈ మిశ్రణ ద్రావకాలవల్ల ఒక్కనెలలోనే రెండువేలమంది చస్తారు. కన్న తల్లిదండ్రులు కడుపున పుట్టిన బిడ్డల్ని చంపు కుంటారా? ఇలాంటి అకాల మరణాలను అరికట్టడం ప్రభుత్వం యొక్క ప్రధాన ధర్మంకాదా? నీ ఆరోగ్యం కోసం ఇక బాహోబంగా తాగు! నీ ప్రభుత్వం పేరు జెప్పుకుని మరీతాగు!

కుశలయ్య వెనక్కు రెండడుగులు నడిచి, మేడగది కిటికీలోని లెలాను పిలిచే మజ్నాలా నిలబడ్డాడు. 'మహాత్మా! తాగమంటున్నావా? రోడ్డుమీద తప్పబడుగులు వేస్తున్న నన్నుచూడు, డేగలా నన్ను తన్నుకుపోలేక వెండ్రుకంత తేడాతో దూసుకుపోయిన ఆ లారీని - అందులోని డ్రైవర్నిచూడు! ఇద్దరిలోనూ ఒకే మత్తు. మనుషుల్ని లారీల కిందికి పడదోసే సారాయినా తాగమంటావు? పండ్లు, కాయలు, ఆకులతో నింపుకోవలసిన పాట్టకు - పాలు, మజ్జిగ, మంచినీళ్లతో తడుపుకోవలసిన పేగులకు సారా పోయమంటావా? నా ఆరోగ్యం కోసం తాగమంటావా? తాగితే ఆరోగ్యం అధోగతి పాలౌతుందని - లా చదువుకున్న నువ్వేకాదు, మెడిసిన్ చదువుకున్న డాక్టర్లు కూడా చెప్పారుకదా? ఈ మహమ్మారి మనుషుల నెత్తురు తాగి, ఎముకల్ని నమిలి వుమివేసి, అంతటితోనైనా తృప్తిపడి వెళ్ళిపోతుందా? బుద్ధినీ, నీతినీ, మావనతను శుభ్రంగా నాకేసి, సమాజాన్ని, దేశాన్ని, ప్రపంచాన్ని ఎడారిగా చెయ్యనిదే నిద్రపోదు. మతిచాంచల్యం, అనారోగ్యం, విడిపోవడాలు, నేరాలు, సాంసారిక దుఃఖాలు, ఆర్థిక బాధలు, మతిమరుపు, రోడ్డు ప్రమాదాలు, యంత్రాలకూ, పరిశ్రమలకూ, వస్తూత్పత్తికీ వాటిల్లే తీవ్రనష్టాలు - ఇవంతా సారాయి యొక్క ప్రభావమేకదా? తాగటానికి కూర్చున్న బ్రహ్మరాక్షసికిమల్లె - ఈ త్రాగుడు మానవ జీవితాల్ని పెద్ద పెద్ద మోతాదుల్లో దిగమింగలేదా? తాగుబోతు పెళ్ళాం నూతిలో దూకదూ? తాడు ముడేసుకుని దూలానికి వేలాడదూ?

తాగుబోతు బిడ్డలు బడుద్దాయిలై, బిచ్చగాళ్ళై, దొంగలై, భ్రష్టులైపోరూ? తాచుపాము కాలిమీద కాలువేస్తే, నోట్లో ఎందుకు నురగలోస్తాయి? చచ్చిపోయినవాడు నోటితోకదా ఎండ్రీన్ తాగాడు! వాడి ఒళ్ళంతా ఎందుకు నల్లబడిపోయింది? విషం! మత్తు మందుకు మరో పేరు విషం! నాలుకపైనుంచీ గొంతులోకి జారి అక్కడే ఆగిపోవలవానికి - అది వాసుకి కక్కిన హోలాహలంకాదు. వ్యామోహం కక్కిన విషం! నీ పేగుల్ని, నీ గుండెను, నీ మూత్ర పిండాల్ని - కాలేస్తుంది, మాడేస్తుంది, మసీలా రాలేస్తుంది. ప్రపంచాన్నే జయించగలిగిన మహావీరులను కూడా పాదాలతో రాచిపారేసింది ఈ త్రాగుడు. అలెగ్జాండరు మరణానికి కారణం అతిత్రాగుడు బర్గండీ వైన్ మోతాదుకు మించి తాగి, నెపోలియన్ వాలర్లూ వద్ద - పోయాడు. మామూలు మనుషుల్నే కాదు, మహా సామ్రాజ్యాలను కూడా తుడిచి పెట్టేసింది ఈ క్షుద్రశక్తి! మొదటి ప్రపంచ యుద్ధంలో ప్రపంచాన్ని బెంబేలెత్తించిన జర్మనీ - పక్షవాతం వచ్చిన మనిషిలా - అనుకోకుండా పతనమై పోవలవానికి కారణం ఏది? కేవలం ఫ్రెంచి వైన్! దానిపల్ల జర్మన్ సెనికుల మోహం! మహాత్మా! తాతకు దగ్గులు నేర్పినట్లు - నీయంతటి వాడికి నేనివన్నీ చెప్పాలా? అన్నీ తెలిసినవాడివి - యీ తరంలో పుట్టి పెరుగుతున్నవాడిలా - తాగమంటావా? తాగితే తప్పు లేదంటావా?

కుశలూ: నువ్వు వట్టి భౌతికవాదిలా వున్నావు నాయనా....

-దేమో నాకు తెలియదు. నేను నైతికవాదిని! మానవతావాదిని! నీలాగే!

అది కూడా భౌతికమేనరా! నీతి నియమాలనేవి మనిషికి సంకెళ్ళలాంటివి. నీకొక కీలుకు చెబుతున్నాను. నిజానికి ఈ సంకెళ్ళు భౌతిక వాదంలోనూ వున్నాయి, ఆధ్యాత్మిక వాదంలోనూ వున్నాయి. ఆధ్యాత్మికవాదం వేసిన సంకెళ్ళను భౌతిక దృష్టితోను, భౌతిక వాదం వేసిన సంకెళ్ళను ఆధ్యాత్మిక దృష్టితోను సడలించుకు తిరుగువాడు ధన్యుడు తండ్రీ! దీన్ని నువ్వు మెట్టవే దాంతమన్నా నాకు పోయిందేమీలేదు. ఇక విను! జాతస్య మరణం ధృవం! చావుకు కారణం ఒక్క త్రాగుడేనా? నేనెలా చచ్చాను? అబ్రహాం లింకన్ ఎలా చచ్చాడు? సోక్రటీస్ ఎలా చచ్చాడు? ఏసుక్రీస్తు ఎలా అవతారం చాలించాడు? మేమందరం తాగి చచ్చామంటావా? చావుకు కారణం ఒక్కటే? పుట్టుక! తనువు శాశ్వతం కానప్పుడు - నా ఒళ్ళు, నా యిల్లు, నా వాళ్ళు అంటూ మడిగట్టుకు కూర్చోవడం మూర్ఖత్వం కాదా? వెధవ త్రాగుడును గురించి ఎందుకీ కంఠశోష? సాంఘిక నమస్యలెన్నో వుండగా, గోరంత మద్యపానాన్ని కొండంతగా ఊహించి భయపడిపోతావెందుకూ? త్రాగుడు కేవలం వ్యక్తిగతమైన విషయం. ఎవడికి

యిష్టమైనది వాడు తాగుతాడు. నీ కిష్టమైతే మేకపాలు తాగు, ఇష్టం లేకపోతే సారా తాగు. నన్ను వద్దనలానికి నువ్వెవరు, నిన్ను వద్దనలానికి నేనెవరు? చల్టాన్ని గౌరవించడమే పౌరధర్మం నాయనా! చల్టం మద్యనిషేధాన్ని రద్దుచేసిన పీదప, తాగితే నేరం కాదు.

'ఆహా! ప్రజల వ్యక్తిగత విషయాల్లో జోక్యం పెట్టుకోవడం తగని పనిగా భావించిందంటావా ప్రభుత్వం? అందుకే మద్యనిషేధాన్ని ఉపసంహరించు కొన్నదంటావా? మద్యపానం నేరం కాదంటావా? తప్పదియ్యా, నువ్వు తప్పు మాటన్నా అది ఒప్పు కూర్చుంటోంది గదా? సరే, నీ మాటకే వస్తున్నాను; త్రాగుడు మానవుడి స్వంత విషయం!.... ఒకడున్నాడు. చచ్చేదాక చెయ్యి విడువనంటూ దారిద్ర్యం వాణ్ణి వరించింది. పెళ్ళాం పిల్లలతో పరువుగా బ్రతకలేడు. పదిమందిలో తలెత్తుకుని తిరగలేడు. అది వాడి వ్యక్తిగత సమస్య. వాడి బాధలు వాడివే! ఒకడి బాధల్ని పంచుకోవలసినంత గ్రహపాలు సమాజానికి లేదుకదా! వాడి సమస్యల కన్నిటికీ ఒకటే పరిష్కారమార్గం! చావు! వాడు చస్తే సమాజానికి నష్టంలేదు. మరేతే - వాడు మింగిన విషాన్ని కక్కించి, వాడిమీద కేసు నమోదు చేసుకుంటా వెందుకూ? ఆత్మహత్యా ప్రయత్నం నేరమంటావా?... ఒక స్త్రీ! నమ్ముకున్న మగవాడు నట్టేట ముంచిపోయాడేమో! కష్టపడి బతుకుదామంటే కూలీ గిట్టలేదేమో! ఆమెకు కూడు కావాలి. గుడ్డ కావాలి. అది ఆమె వ్యక్తిగత సమస్య. ఆ సమస్య తనదిగా గుర్తించదు సమాజం. ఆమె వ్యభిచరిస్తుంది. ఒకడికి తాగుడు యిష్టం, మరొకడికి వ్యభిచారం యిష్టం. అలాంటి వాడితో ఆమె వ్యభిచరిస్తుంది. మన సామ్రాజ్యం పోయింది? పాదరింట్లోని పక్షి మైథునాన్ని భంగపరిచే వేటగాడిలా ఆమెను పట్టుకుని కమ్ముల సందుల్లోకి తోస్తావెందుకు? వ్యభిచారం నేరమంటావా?..... కన్నెపిల్ల! కక్కుర్తిపడి తప్పులో పాలు పంచుకుంది. బ్రతుకు బండలు కాదనుకొంది. మోసపోయింది. కన్నీళ్ళకు కరువు లేదన్నట్లు కడుపు చెరువైంది. వెక్కిరించలానికి సాకు ఎప్పుడు దొరుకుతుందా అని వేచి చూచే ఈ లోకంలో ఏ ముఖం పెట్టుకు తిరగాలి? పరువే ప్రాణమనుకొని బ్రతుకుతున్న కన్నవాళ్ళు ఏ గంగలో దూకాలి? కన్నెరికం దోచుకున్నవాడు కడుపులో నాటిపోయిన కానుకను ఏ మూకుడుతో మూసిపెట్టాలి? ఆమె తన కడుపు చించుకుంటే మనకేల బాధ? అది ఆమె వ్యక్తిగత సమస్యకాదా? కుప్పతొట్టిలో నాలుగు నెలల గుడ్డు కనిపించిందని ఆమెను వెతికి పట్టుకుని బోనులో నిలబెడతావెందుకూ? భూణహత్య నేరమంటావా? ఆత్మహత్యా ప్రయత్నం నేరం! వ్యభిచారం నేరం! భూణహత్య నేరం! ఈ మూడు నేరాలకు

కారణాలు కనుక్కున్నావా? ఆ కారణాల్లో మద్యపానం కూడా ఒకటని తెలుసా? ఆ మూడు నేరాలకంటే పెద్దపాపం మద్యపానం! అయితే మద్యపానం నేరంకాదు! భళా భళి! మద్యపానం చేసుకున్న పుణ్యమేమి? తక్కిన నేరాలు చేసుకున్న పాపమేమి? ఒక్క మద్యపానం పట్ల మాత్రం ఎందుకీ ఆశ్రిత పక్షపాతం? మద్యపానాన్ని సమ్మతించిన చట్టం ఆత్మహత్యను, వ్యభిచారాన్ని, భూణహత్యను, శిశుహత్యను ఎందుకు సమ్మతించకూడదు? ఎందుకని నేనడుగుతున్నాను.'

ఓహో! ఇది మరీబాగుంది! ఇంట్లో ఎలకలున్నాయని, ఇల్లు తగలబెట్టుకుంటారా ఎవరైనా?

'ఆమాటే నేనంటున్నాను. ఎలుకల్ని మాత్రం ఏరి పారెయ్యాలి. ఎలుకల బోను పెట్టాలి. పిల్లిని పెంచాలి. పిల్లి ఎలకా లాలూచీ పడితే, పిల్లిని దండించాలి. ఇల్లు తగలబెట్టుకుంటారా ఎవరైనా?'

మైకు ముందర నుంచున్న హరిదాసు కంఠంలా - కుశలయ్య గొంతు గింగురు మంటోంది. నాలుగురోడ్లూ హరిభక్తులకు మల్లే ఒళ్ళంతా చెవులు చేసుకుని వింటున్నాయి. బ్రాందీషోపు ముందర కదిలిపోతున్నవాళ్ళు, హోటల్ లోను, టీకొట్టులోను కూర్చున్నవాళ్ళు, కూడలి దగ్గర రోడ్ల ప్రక్కన నుంచున్నవాళ్ళు - గారడీ వాడి చుట్టూ మూగి చప్పట్లు కొట్టే కుర్రవాళ్ళలా - భేష్ అంటూ, సెభాష్ అంటూ, వహో అంటూ కుశలయ్యకు హుషారీస్తూ, వినోదం తిలకిస్తున్నారు.

'ఉలకనంటావేం మహాత్మా? నామీద కోపం వచ్చిందా?... నా ప్రబోధాలమీద జాతికే గౌరవం లేదు. ఈ కుశలయ్యకు మాత్రం ఎందుకుంటుంది? బుద్ధిగా కూర్చుని ఊ కొట్టకుండా, మాటకు మాట విసురుతూ, పదవి దొరకని పార్లమెంటు మెంబరులా వాదులాటకు దిగాడు, తాగుబోతు వెధవ! వీడితో ఎందుకొచ్చినగోల? నిద్రచేటు!.... అనుకుంటూ పక్క సర్దుకుంటున్నావా? నీతో వాడు పెట్టుకోను! చెప్పు! ఒక్కమాట చెప్పు!.... ఎందుకు తాగేవురా, నీ పాడెకట్ట... అను. నా ముఖాన తుప్పుకున్న వూసేయ్. ముఖం తుడుచుకుంటూ వెళ్ళిపోతాను'.

కుశలయ్య కళ్ళు బైర్లు కమ్మాయి. చుట్టూవున్న ప్రతి వస్తువు అతని కంటికి చావు పుట్టుకల్లా, మంచిచెడ్డల్లా, పాప పుణ్యాల్లా జంటగా కనిపించసాగింది. గాంధీ ప్రతిమ కూడా రెండైంది. ఇద్దరు గాంధీలు!

కళ్ళు నులుముకున్నాడు కుశలయ్య. 'ఇదేమిటీ మాయ! రూపాయి బిళ్ళ బద్దలుగా చీలి బొమ్మా బొరుసూ పక్కన పక్కన నుంచున్నట్లు - రెండు రూపాలుగా నిలబడ్డావా బాపూ! మీలో ఎవరు గాంధీ? ఎవరు గాంధీ కాదు?'

ఆయనే మహాత్మా గాంధీ!

‘మరి నువ్వో?’

నేను మహాత్మా బ్రాండ్‌ని!

‘నువ్వు కూడా అచ్చంగా ఆయనలాగానే వున్నావే!’

ఆయన పేరు ఉచ్చరించే నాలుకలన్నీ పుణ్యతీర్థాలు కదా! కోటి తీర్థాలలో నేను స్నానం చేశానయ్యా! ఆ పుణ్య ఫలితమే యిది!

‘ఓ మహాత్మా! ఓ మహర్షి!’

ఎందుకలా గజేంద్రుడిలా ఫీంకరిస్తావు? ఆయన మాట్లాడడు కుశలూ!

‘ఎందుకు మాట్లాడడు? ఆయన నాదేవుడు!’

ఒకే దేవుణ్ణి ఎల్లకాలం పూజించాలని ఎక్కడుంది? ఈ దేశం ఎందరు దేవుళ్ళను పూజించలేదు? హిందూమతం నుండి గాంధీ మతందాకా ఎన్ని మతాలు పుచ్చుకోలేదు! ఇప్పుడు ఉచ్చ స్థితిలో వున్నది, నా మతం! నేనే దేవుణ్ణి! గాంధీ స్థానాన్ని నేను ఆక్రమించాను. ఆ సేతు హిమాచల పర్యంతం ఇప్పుడు బ్రాండ్ దండకాలే! బ్రాండ్ స్తోత్రాలే! బ్రాండ్ భజనాలే! గాంధీ నీతో మాట్లాడడు బాబూ!

‘లేదు! ఇందాకా నాతో మాట్లాడాడు గాంధీ!’

పిచ్చివాడా! నా మహిమలు నీకేం తెలుసు? గాంధీ వాలునుంచీ మాట్లాడింది నేనేనయ్యా!

కుశలయ్య చెవులు మూసుకున్నాడు. చెరబట్టుకపోతున్న సైంధవుణ్ణి పరిపరి విధాల తిట్టిపోసే పాండవ పత్నికీ మల్లే కేకలు వేశాడు. ‘చీ! నీచుడా! నువ్వా? కళ్ళకు గంతకట్టి కోరిక చెల్లించుకునే కామరూపుడికీ మల్లే - నా ఎదుట వేషం మార్చి నిలబడ్డానా? మాయావీ! నీ ముఖం చూస్తేనే పంచమహా పాతకాలు మట్టుకుంటాయి. పో ఇక్కణ్ణుంచి! నీ పాపపు మాలలు నేను వినలేను. దుర్మార్గుడా! పోతావా, పోవా?’

వికలాట్టహాసాలు! కార్కానాలోని యంత్రాల చప్పుళ్లలాంటి నవ్వులు! ఊపిరాడ నివ్వని ఉప్పెనలాంటి నవ్వులు! రంగస్థలం మీద వినిపించే ఆత్మఘోష లాంటి నవ్వులు! అద్దాల మేడలోని ప్రతిబింబాలలాగా - లెక్కపెట్టలేనన్ని రూపాలు! చలికాలంలో మంచుకురిసినట్లు, కుప్పపోసిన బూరుగుపత్తి గాలికెగిరినట్లు - చిత్ర విచిత్రంగా నాట్యాలు చేస్తున్నాయి.

‘ఎవరు? మీరందరూ ఎవరు? ఎందుకలా నవ్వుతారు?’

నేను విస్కీ! నేను వెన్! నేను రం! నేను బీర్! నేను జిన్! నేను సారాయి!
నేను కల్లు! నేను స్పిరిట్! నేను ఆల్కహాల్! నేను టింబర్! నేను సల్ఫుర
మందు! నేను ఎలుకల మందు! నేను ఎండ్రీన్! నేనే! అంతా నేనే! అంతలా
నేనే! నా ముక్కోటి అంశలూ ముక్కోటి దేవుళ్ళు! నన్ను ఎవరు ఏ పేరుతో
స్మరించినా, ఏ రూపంతో పూజించినా నాకు యిష్టమే!

నవ్వులు! బుడ్డీలన్నీ రాతినేల మీదపడి పగిలినట్లు!

కుశలయ్య కళ్ళు గట్టిగా మూసుకున్నాడు. ‘బ్రాందీ మహాత్మా! బుద్ధి గడ్డితిని
నీ తోక తొక్కా నీరోజు. తప్పు తప్పు! లెంపలేసుకుంటాను. నన్ను కాటేయకు.
నన్నాదిలిపో! ఫా!’

అతను మళ్ళీ కళ్ళు తెరచి చూశాడు. పులికొట్టి పారేసి పోయిన మృత
గోవులా - గాంధీ ఒక్కడే - మాల్టాడకుండా నిలబడి వున్నాడు. సుడిగాలిలో
రెపరెపలాడే చిత్తు కాగితంలా - కుశలయ్య గాంధీ ప్రతిమ చుట్టూ ప్రదక్షిణాలు
చేయసాగాడు.

‘అయిపోయింది బాపూ! అంతా అయిపోయింది. చివరికి మిగిలినదేమిటి
మాకు? నీ పేరుతో యిక్కడొక ప్రతిమ! నీ పేరుతో మాకొక పండుగ! మా
పండుగలన్నీ ఎలాంటివో తెలుసు కదా నీకు? దేవుళ్ళకు మొక్కుతాం - దున్నల్ని
నరుకుతాం. దైవత్వానికి నైవేద్యం పెడతాం, దాసవత్వానికి మద్యం పోస్తాం! దాసపుణ్ణి
ఆంబోతులా ఊళ్ళమీద వదిలేసి, మానవుడికి గోరీ కట్టసి, దేవుడికి గుడి కడతాం!
గొడ్ల చావడిలోని దున్నలా, గంప క్రింది కోడిలా, కుక్కిమంచంలోని ముసలాడిలా,
కుక్కిన పేనులా - దేవుడు గుడిలోనే వుంటాడు. ఎప్పుడో బుద్ధి పుట్టినప్పుడు
- పెద్ద పెళ్ళాం దగ్గరకు వెళ్ళే ముసలి రాజులా - దేవుడి దగ్గరకు మేం
వెడతాంగానీ, మా దగ్గరికి దేవుణ్ణి రానివ్వం. మేము పెంచుకుంటున్న అల్పేషియన్
కుక్కలాగా - మేము చెప్పినట్లు వింటాడు దేవుడు. ఇవీ మా సంప్రదాయాల
అర్థాలు, మా పండుగల పరమార్థాలు. వినాయకుణ్ణి భజించి ఉండ్రాళ్లు భుజించినట్లు
- నీ పేరున పండుగ జేసుకొన్నాం, ఈ రోజు! దేవాలయాల్లో, చర్చిల్లో,
మసీదుల్లో ప్రత్యేక ప్రార్థనలు జరిపాం. గీత పఠించాం. నీకు ప్రీయమైన రామ్ ధున్ లు
గానం చేశాం. భజనలూ, ఊరేగింపులూ జరిపాం. నూలు వడికాం. హరిజనవాడల్లో
వీధులు శుభ్ర పరిచాం. నీ స్మృతి చిహ్నంగా ప్రధాన వీధులకు నీ పేరు పెట్టాం.
నీ బోధనలను ప్రచారం గావించాం. నీకు జోహార్లు సమర్పిస్తూ ఏకధాటిగా

ప్రసంగించాం. పిల్లలకు మితాయిలు, కుష్మరోగులకు ఖద్దరు వస్త్రాలు పంచిపెట్టాం. బీదలకు అన్నదానం జరిపాం. మేము చుక్కెసుకుని, చికెన్ బిరియానీ తిన్నాం. జాతీయ సమైక్యతా ప్రతిజ్ఞ గైకొన్నాం. పక్షి జాతులన్నీ కలిసి బృందగానం చేసినట్టు 'జనగణమన' పాడాం. రేపటి మధ్యాహ్నం దాకా గుర్రుపెట్టి నిద్రపోతాం.

'అంతే! నీ పండుగైపోయింది. ఏడాదిపాడుగునా మరెన్నో పండుగలున్నాయి మాకు. నీ ముఖంచూసే తీరిక మాకులేదు. నీ మాటలు వినే ఓపిక కూడా లేదు. అసలు అవి మాకు రుచిస్తే కదా? పాత చింతకాయ పచ్చడి! నూలుపోగు తగిలించుకుని, నేను బ్రాహ్మణ్యంలూ పరువుగా అడుక్కునే శూద్రుడికి మల్లే - నీ పేరు చెప్పుకుని అవసరాలు గడుపుకుంటాం. పరీక్షకోసం పాఠాలు బట్టి పెట్టే విద్యార్థిలాగా - నీ ఆశయాలను, ఆదర్శాలను నోటికి నేర్చుకుంటాం. వాటి ఆసరాతో - నాయకులు కావటానికీ, మహానాయకులు కావటానికీ అవకాశాలు వెతుక్కుంటాం. వేదికలెక్కి వాటిని సొంతం అప్పజెప్పేసి చప్పట్లు కొట్టించుకుంటాం, హరికథ చెప్పి అందె తొడిగించుకున్నట్లు! అయితే పొరబాలుస కూడా వాటిని ఆచరణలో పెట్టం. అలాంటి అడియాసలు యిక పెట్టుకోవద్దు.

'పరస్పర సహకారంద్వారా గ్రామాలలో ఐకమత్యం పెంచుకోమన్నావు నువ్వు. పంచాయతీ ఎలెక్షన్ల మీది మోహంతో సుందోపసుందులమై, గ్రామాన్ని చీల దీసుకుని, తలలు పగలగొట్టుకుంటున్నాం మేము.

'మాలలు మాత్రం మనుజులు కారా? - అన్నావు నువ్వు. వాళ్ళను హరిజనులని పిలవమన్నావు. వాళ్ళను ఉద్ధరించమన్నావు. దేవతలను దివిజులనీ, సురులనీ, అమరులనీ అన్నట్లు - మాల మాదిగలకు మరొక పేరు హరిజనులని అనుకొన్నాము. పేరు మారింది, భావం మారలేదు. మేము వాళ్ళుగావుట్టి, ఆ అధమత్వ మెలాంటిదో అనుభవిస్తేగానీ పాపం ప్రక్షాళనం కానంతటి అత్యాచారాలను వాళ్ళమీద జరుపు తున్నాము.

'హిందూ ముస్లిం భాయీ భాయ్, అన్నావు నువ్వు. మతాతీత జీవనాన్ని నెరపుతూ, అన్నదమ్ముల్లా వుండమన్నావు. ఆ మతాలను సరిగ్గా అర్థం చేసుకో లానికైనా ప్రయత్నించటం లేదు మేము. మనిషి తర్వాత పుట్టిన మతాలివి! అజ్ఞానం, ఆలోచన-ఈ రెంటి మైథునం వల్ల జన్మించిన మతాలివి! ఈ మతం పట్ల మాకున్న పిచ్చి వ్యామోహంతో, మూఢ విశ్వాసంతో - మనుషులం వేరుపడిపోతున్నాం. మత పిశాచాల ప్రీత్యర్థం మారణహోమామం సల్పుతున్నాం.

'తెల్లవాణ్ణికాస్తా బల్లకట్టు మీదికెక్కించి, స్వయంవరానికి ముస్తాబు కావటం ఒక్కటేకాదు పరమావధి, స్వాతంత్ర్యానికి పరమార్థం ప్రజాస్వామ్యం కాదు,

ప్రజాసామ్యం - అన్నావు. మా పాతికేళ్ల ప్రజాస్వామ్యం కలిమిలేముల మధ్య అఖాతాల్ని తొలిచేసింది. సామ్యవాదం మనుగడకు మేమిచ్చిన అవకాశాన్ని చూచి సిగ్గుపడటానికి మాలో చీమూ నెత్తురూ లేదు. కొత్తరాజును ఎన్నుకోమని మత్తేభానికి పూలదండ యిచ్చినట్లు - మనిషిని ఆర్థికంగా మెరుగుపరిచే అధికారాన్ని అదృష్ట దేవతలకు, మాంత్రిక - తాంత్రిక శక్తులకు అప్పగించాం. ఇక చెప్పనేల? ప్రజాస్వామ్యం పరుగు పందెంలా తయారైంది. అక్రమం, అన్యాయం, అధర్మం, అవినీతి - మాకు ఆరాధ్యదైవాలైనాయి. అందుకోవటానికి అరులు చాస్తున్నాము. అందకపోతే చతికిలబడుతున్నాము. అందుకుంటున్న వాళ్ళను చూచి, అందలాలు దిగని వాళ్ళను చూచి ఓర్చుకోలేక పోతున్నాం. అందుకో జూస్తున్న వాళ్ళను అణగదొక్కేస్తున్నాం. సంఘర్షణ! దోపిడీలు, దొంగతనాలు, దోమీలు, హత్యలు, ఆరాచకాలు! నువ్వు ప్రవచించిన పరమ సాత్త్విక సామ్యవాదం అనాకారమై మా చేతుల్లో గండ్రగొడ్డలిగా మారింది! పాలు తాగటం మానేసి యిప్పుడది పచ్చి నెత్తురు తాగుతోంది చూడు!

'మధ్య నిషేధమే సామాజిక రుగ్మతలకు పరమోషధం అన్నావు. వెలయాలి మాటవిని సహధర్మచారిణి వీధిలోకి గంటేసినట్లు - వ్యామోహానికి బానిసలమై మధ్యనిషేధాన్ని వెలివేసేశాం.

'అయ్యో, మహాత్మా! చివరికి దేవుడి స్థాయికి దింపేశాం నిన్ను! దేవుడంటే మాకు భయంలేదు. మృత్యువంటేనే భయం! నువ్వంటే మాకు గౌరవం లేదు. నువ్వు వెలివేసిన క్షుద్ర శక్తులంటేనే గౌరవం! పుట్టి చచ్చిన విచిత్ర శిశువును గాజు కుప్పీలో భద్రపరిచే ప్రదర్శనశాల యిది. నీ బిరుదు 'జాతిపిత'! అది గాజుకుప్పీ! నువ్వొక ఎగ్జిబిట్! తాజ్ మహల్ లాగా మాజాతికి నువ్వొక ఆర్నమెంట్! హంగుకోసం అట్టిపెట్టిన శిథిల శిల్పంలా - నిన్ను శిలగాచేసినా లుగు వీధులమధ్య నుంచోబెట్టాం. విగ్రహారాధకులమైన మాకు నీ విగ్రహం మాత్రమే కావలసాచ్చింది మహాత్మా! నీ ఆత్మ సాందర్యమే మమ్మల్ని అలరించలేక పోయినప్పుడు - ఈ బాహ్యసాందర్యం మాత్రం ఎందుకీక్కడ? కేవలం దర్శనానందానికే అయితే, యింతకంటే ఏ సినిమాతార బొమ్మనో యిక్కడ పెట్టుకోవచ్చుగదా? సినిమాతార శరీరంలోనైతే చూడదగిన వన్నీ వున్నాయి. అందం, ఆకర్షణ! రంగు, పొంగు! వంపు, సొంపు! లావు, లావణ్యం! నీలో ఏమున్నాయి మహాత్మా? బోడితల, బోసినవ్వు, ముడతలు పడిన చర్మం, కండలేని ఎముకలు, వంగిపోయిన నడుం, ముసలితనం, ఊతకర్ర.... వెక్కిరించటానికి కాకపోతే, ఎందుకయ్యా నీ ప్రతిమ?.....'

ఏడుపు వినిపించింది. ఊబిలోనుండి కదలేక, ఒలుచుకు తింటున్న రాబందుల్ని విదిలించుకోలేక 'ఈ....య్యా' అంటూ మూలిగే దున్న లాగా - ఆ ఏడుస్తున్న దెవరు?

కుశలయ్య వెనుదిరిగి చూశాడు.

బ్రాందీ దుకాణం ముందర ఒక అనాథ నిలబడి అడుక్కుంటోంది. ఆమె చంకలో పసివాడు. ఆ ఏడుపువాడిదే! చేసే పనులేమీ లేక చ్యాయింగ్ గమ్ నములుతూ కూర్చున్న ఆఫీసరులా - ఎండిపోయిన రొమ్ము నోటబెట్టుకుని నములుతున్నాడు. దవడలు నొప్పి పెట్టాయేమో - నమలడం మాని ఏడుస్తున్నాడు. కూటి మెతుకుకోసం కుడితిలో చెయ్యివేసి కెలికే దరిద్రుడిలా- ఏడుపు మాని, మళ్ళీ చన్ను నోటబెట్టుకున్నాడు. పాలు లేకపోతేమానె, జీవమైనా వుందా అందులో? బీబలు వారిపోయిన కరువు నేలలాంటి చన్ను!

అడుక్కుంటోంది! ఆడది అడుక్కుంటోంది! నా తల్లిలాంటి ఆడది! నా చెల్లిలాంటి ఆడది! మొగుడు చచ్చాడేమో-వదిలేసి పోయాడేమో-సాయపడమని లోకాన్ని చెయ్యి జాచిందేమో-సమయం చూచి లోకం ఆమె ఒంటిమీద చెయ్యి వేసిందేమో-బంగారు విలువ తెలియని వాడివద్దనుండి బంగారం కొనుక్కున్నట్లు, ఆమెనుండి కొనుక్కున్న ఆనందానికి పావలా డబ్బులిచ్చి బ్రతికి పొమ్మన్నదేమో- మగవాళ్ల కక్కుర్తిని వ్యాపారంగా మలుచుకోవడం ఆమెకు చేతగాక పోయిందేమో- చెత్తకుండీలో పడిక ఎంగిలాకులా, నమిలి పారేసిన చెరకుపిప్పిలా విసురుకొచ్చి పడింది! అన్నీ పోగొట్టుకుని, పోని మొండిప్రాణం వేపుకు తింటున్న పాట్లకోసం- పేవ్ మెంట్లమీదికీ, పాలబల్బుల క్రిందికీ వచ్చింది. చంటివాడి పాలకోసం-బ్రాందీ దుకాణం దగ్గర నిలబడి అడుక్కుంటోంది.

అయ్యలారా! అన్నలారా! ఆమెకేదైనా యివ్వండి. ఆమె మీకు చేతులెత్తి మొక్కుతుంది. ఆ జన్మాంతం మీకు ఋణపడి వుంటుంది. మీ ఋణం తీర్చుకోవడానికి ఆమెవద్ద ఏమీ లేదిప్పుడు. ఉన్నదంతా ఊడ్చుకుపోయింది. ప్రతిఫలాపేక్ష లేకుండా - మీకు తోచింది ఆమెకు దానం చెయ్యండి!

ఆమెను చూచి అసహ్యపడి దూరంగా తప్పుకుపోతున్నారందరూ! ఆమె వైపు ప్రక్క చూపులైనా చూడటం లేదెవ్వరూ! గుడ్లప్పగించి చూడటానికీ, ఎంత సొమ్మయినా కుమ్మరించటానికీ ఆమె ఎగ్జిబిషన్ లోని సగ్నచిత్రం కాదుగదా? గుండెలు కరగటానికీ, చేతి రుమాళ్ళతో కళ్ళొత్తుకోవటానికీ-యిది సినిమా కాదుగదా! అయ్యో అనటానికీ-ఈవిడేమన్నా వేషం వేసుకొచ్చిన సినిమా తారనా! కేవలం

ఈమె కోసమే సీనిమాతార స్వయంగా వచ్చి నిధి ప్రోగుజేస్తే, లక్షలు కురిపించరూ మీరు? కలిగిన ప్రభువులారా! లక్షలెందుకూ ఆమెకు? గుండె ఆగి చావలూనికా? వద్దు! అంతటి మహాదాతృత్వం వద్దు! ఆ సీనిమా తార రాలేదు. స్వయంగా ఈ అనాథ మిమల్ని అడుక్కుంటోంది. తలా ఒక పది పైసలిచ్చి, ఆ కుర్రాడి కాలే కడుపును చల్లార్చండి. వాడు భారతమాత పుత్రుడు!

కుశలయ్య బ్రాందీ దుకాణం వైపు నడిచాడు.

చేయి చాచాడు.

‘అయ్యా! బాబూ! ధర్మ ప్రభువులారా!’

పర్పులోనుంచి నోటు లాగుతున్న వాడొకడు ‘పో పో!’ అన్నాడు.

‘మాంధాతలారా! నాక్కాదు! నాకేం? దుక్కలాగా ఉన్నాను. అటు చూడు! ఆమె ఎవరో బాగా చూడు! పైకి చూస్తూ కింద నుంచున్న మనిషి. ఆమె అలా పైకి చూస్తుంటే, పైనున్న మనం కూడా పైకి చూడకూడదు. కిందికి చూడాలి. అదే మానవత్వం! అడుక్కుంటోందామె! అడుక్కోలానికి కూడా జంకుతూ, గడపదాటి రాని కుక్కలా నుంచుంది. సమానత్వం కోసం పోట్లాడటం లేదామె. సామ్య వాదాన్ని గురించి గొంతు చించుకోవటం లేదు. నువ్వు తిండిపోతువైనా, తిరుగుబోతువైనా ఆమె వద్దనదు. నువ్వు కారెక్కినా, విమానమెక్కినా ఆమె కాదనదు. ఆమె నోరు చచ్చిందని, నువ్విలా తాగడం మాత్రం ధర్మం కాదు. నీ ఆస్తి పాస్తి, ఇల్లా వాకిలీ, డబ్బూ దస్కం ఆమెకు పంచి పెట్టవద్దు. తాగటం మానేసి, నీ తాగుడుకయ్యే ఖర్చు మాత్రం ఆమె కిచ్చేయ్. అదే కొండంతగా ఆమె తృప్తి పడిపోతుంది. భారతీయులు నా అన్నదమ్ములంటూ మురిసిపోతుంది.’

‘ఇదెక్కడిపీడ! మన డబ్బు దానికిమ్మంటున్నాడేమిటి, పెద్ద హీరోలాగా!’

‘మీ డబ్బులంటారా? ఆ మాట అనకండి! ఆమె వాదానికి దిగితే ధర్మ దేవత ఆమె పక్కనే నుంచుంటుంది. మీరు కుడుస్తున్నది మీ డబ్బు; మీరు తొడుక్కుంటున్నది మీ డబ్బు; మీరు కప్పువేసుకున్నది మీ డబ్బు; మీరు తాగుతున్నది మీ డబ్బు? అది మా డబ్బు! మా డబ్బుతో మీరు తాగేసి, మాకు కనీసం కూడైనా లేకుండా చేస్తున్నారు. మీ డబ్బేదో మీరు ఉంచుకుని, మా డబ్బు మాకిచ్చేయ్యండి - అంటుందామె. ఏం సమాధానం చెబుతారు?’

‘ఏయ్! అద్దాలమీద పడకు! దూరంగా పో!’ అంటూ అతన్ని రోడ్డు మీదికి నెట్టాడు దుకాణదారు.

' ఇవ్వరన్నమాట ! సరే, మీ కర్మ ! ఇప్పుడామె వూరుకుంటుంది. ఆమె చంకలో ఉన్నాడు చూశావా - కాబోయే మహారాజులుంగాడు - వాడూరుకోడు రేపు. వాడూరుకున్నా, వాడి కొడుకులూ, వాడి మనవళ్ళూ వూరుకోరు. ఒకడి వీపుమీద ఒకడెక్కి, గొల్ల పిల్లలు ఉట్టి దించుకున్నట్టుగా వాళ్ళు మీ మేడలెక్కి వచ్చి, వాళ్ళ డబ్బు వాళ్ళు తీసుకుంటారు. ఇది మీకు హెచ్చరిక !... అంత దూరం ఎందుకు ? మీరు మహావైభవంగా బ్రతకండి. వాళ్ళనూ చల్లగా బ్రతకనివ్వండి! నాదీ భారతదేశమే అనవయ్యా ! భారత దేశమంతా నాదే - అనకు ! '

బిచ్చగత్తె వెరగుపడి పోయి చూస్తూ ఉంది. కుశలయ్య ఆమెను సమీపించాడు. జేబులో చెయ్యి వేసి రూపాయి నోటు పైకి తీశాడు.

'అమ్మా, భారతమాతా ! అలా కృంగిపోకు ! రేపు నీ బిడ్డ గొప్పవాడౌతాడు. కంపు కొడుతున్న ఈ చీర విడిచేయమని, కొత్త చీర కొని పెడతాడు నీకు ! ఆశలు చంపుకోకు ! ఇదిగో రూపాయి! దీని మీద గాంధీ మొహం ఉంది చూశావా ? ఇది నీదే ! ఈ గాంధీ నీకే ! వెళ్ళు! కడుపునిండా కూడుతిను ! నీ బిడ్డకు పాట్టనిండా పాలిచ్చి జోకొట్టు ! వాడు రేపు నిద్ర లేస్తాడు. ఇందా రూపాయి !

వాకిట్లోకి వీధిలోకి తప్పబడుగులు వేస్తూ నడిచే పసివాడికి మల్లే - ఏరు దాలాలనుకుంటున్న కుక్కపిల్లకు మల్లే - గాంధీ విగ్రహం దగ్గరికి, నాలుగు రోడ్ల మీదికి తిరుగుతున్నాడు కుశలయ్య. అతని చుట్టూ ఏం జరిగిందో అతనికి తెలియలేదు.

సినిమాలు వదిలారు. రోడ్లన్నీ మగత నిద్ర నుండి మేల్కొని సందడి చేయసాగాయి. కుశలయ్య చుట్టూ నాలుగు రోడ్ల మీద కార్లు, జీపులు గూడ్సు రైళ్ళకు మల్లే బారులు తీరి నిలబడి పోయాయి. తెరమీద చూచిన సర్తకిని తన మేడ పక్కన సందులో సుందరిలో ఊహించుకుంటూ కారులో కూర్చున్న షాపుకారు కళ్ళురిమి, కారు అద్దాలలో నుండి కుశలయ్య మీద నిప్పులు కురిపించాడు. నాయికా నాయకుల శృంగార చేష్టలలో గుండె కుంపటి కాగా, చల్లార్చుకోవలానికి వేగిరపడుతూ జీపులో కూర్చున్న ఆఫీసరు గారి కొత్త పెళ్ళాం 'న్యూసెన్స్' అంటూ అందంగా కళ్ళు చికిలించింది. బలి చక్రవర్తి వంచిన కమండలంలోని నీళ్ళకు మల్లే ట్రాఫిక్ బండ్ అయిపోయింది.

ధార సాఫీగా పడలానికి వామనుడే కావాలి ! దర్బ తీసుకున్నాడు వామనుడు.

కమండలం మూతిలో పాడిచాడు. అడ్డంగా కూర్చున్న శుక్రాచార్యుల వారికి చావు తప్పి కన్ను లోట్ట పోయింది. అడ్డు తొలగి ధార జరజరా కారింది.

‘ ఎందుకు నన్నిలా లాగుతావ్ ? వాదులూ ! ’ అన్నాడు కుశలయ్య.

‘ నడూ ! ’

‘ ఎక్కడికి ? ’

కళ్లు చికిలించి చూశాడు కుశలయ్య.

పోలీసు !

‘ ఓహో ! అక్కడికా ! ’

పోలీసు అతన్ని నడిపించుకు పోతున్నాడు.

‘ నన్నెందుకు పట్టుకు పోతున్నావ్ ? నేనేం తప్పు చేశానని ? ’

‘ నీవల్ల బ్రాఫిక్ కు అవరోధం కలిగిందోయ్ వాజమ్మా ! ఎంత గందరగోళం జరిగిపోయిందో తెలుసా ? బళ్ళన్నీ ఒక దాంతో ఒకటి గుద్దుకుని గల్లంతై ఉంటే, ఎంత ఘోరంగా ఉండేదో ఆలోచించావా ? కొవ్లో కూచుందువు గానీ, పద ! ’

‘ ఓహో, అదా సంగతి ! ’ అంటూ విస్మయం ప్రకటించాడు కుశలయ్య. ‘ అన్నా ! నన్నలా నెట్టుకుపోకు ! నేనే వస్తున్నానుగా ? ’

మూడేళ్ళ కుర్రాడెక్కిన మూడు చక్రాల సైకిలులా పోలీసు వెంట నడుస్తూ, ఉన్నట్లుండి నవ్వాడతను. ‘ కానిస్టేబులూ ! అసలు నీకు మతి ఉందా ? అహ - ఉందా అంటా ! ’

పోలీసు ఉడుక్కున్నాడు. “ ఏం? ఎందుకు లేదూ ? ”

‘ నేను తాగాను. ’

‘ తెలుస్తూనే ఉంది. ’

‘ నువ్వెప్పుడూ తాగలేదా కానిస్టేబులూ ? ’

పోలీసు పలుకలేదు.

‘ పోనీ, తాగటం తప్పంటావా ? ’

‘ మహారాజుగా తాగు ! నాకేం ? ’

‘ మరైతే నేను తాగాను గదా, నన్నెందుకు పట్టుకున్నావు ? ’

‘ తాగినందుక్కాదు. బళ్ళకడ్డంపడి, బొంగరాలు తిరిగినందుకు ! ’

‘ అదీ ! అందుకే నీకు మతి లేదన్నాను. నేను తాగాలనుకున్నప్పుడు పట్టుకోలేదు. తాగబోతున్నప్పుడు పట్టుకోలేదు. తాగుతున్నప్పుడు పట్టుకోలేదు. ’

తాగిం తర్వాత పట్టుకున్నావు. తాగిన వాడికి తప్పాప్పులు తెలుస్తాయా కానిస్తేబులూ ? నిజంగా బళ్ళన్నీ బోల్తా పడ్డాయే అనుకో ? నన్నిప్పుడు పట్టుకుని ఏం బావుకుంటావు నువ్వు ? తాగబోతున్నప్పుడే ఎందుకు పట్టుకోలేదు ?

‘ మహారాజుగా తాగు ! నాకేం ? ’

‘ తస్సదియ్యా ! యింత దూరం నడిచి మళ్ళీ మొదటికే వస్తావే !

కుశలయ్య మౌనం వహించాడు. పోలీసు మౌనంగానే ఉన్నాడు.

‘ ఇంకా ఎంత దూరం కానిస్తేబులూ ? ’

పోలీసు ఉలికిపడ్డాడు. తలెత్తి ముందరికి చూశాడు. వెనక్కు తిరిగి చూశాడు.

‘ భలే వాడివే ! చిక్కు ప్రశ్న వేసి, స్టేషను దాటించేశావు ! ’

ఏమి చేయాలో తోచకుండా, పక్కల మీద లాటీ కర్ర తాటిస్తూ చేతులు వెనక్కు కట్టుకున్నాడు. ‘ సరే ! ఇక్కడ కూర్చో ! ’ అన్నాడు.

కుశలయ్య కూర్చున్నాడు. ‘ ఇప్పుడెక్కడున్నాన్నేను ? ’ అంటూ గుడ్లు వెళ్ళ బెట్టి చుట్టూ చూశాడు. నల్లటి రోడ్డు. రోడ్డు ప్రక్కన నిలబడ్డ వీధి దీపాలు. మైలు రాళ్ళకు మల్లే దూర దూరంగా ఉన్న భవనాలు. భవనాల చుట్టూ చిమ్మ చీకట్లు. చచ్చిన వాడి గుండెలాగా - చుట్టూ నిశ్శబ్దం ! రోడ్డు వార చెట్టు. చెట్టు కింద తాను. ఆకాశానికి పెరిగిన వామనావతారంలా - తన ఎదుట పోలీసు!

‘ చూడబోతే నువ్వు మంచివాడిలా ఉన్నావు. నీ పేరేమన్నా ? ’ అన్నాడు పోలీసు.

‘ కుశలయ్య ’

‘ ఈ వూరు కాదా ? ’

‘ మా వూరు ! ’

‘ నా చేతుల్లో పడ్డావు గనుక సరిపోయింది. మరొకళ్ళయి ఉంటే, ఈ ఊరూ గాకుండా, మీ ఊరూ గాకుండా, మరో ఊరికి పంపించి ఉండురు నిన్ను !... ఇక్కడ నీకేమీ భయం లేదు కుశలన్నా ! ఒళ్ళు నయమయ్యేదాదా యిక్కడే కూచుని, తరవాత మీ వూరెళ్ళిపో ! ఏం ? ’

కుశలయ్య అతనివైపు సాదరంగా చూశాడు. ‘ కానిస్తేబులూ ! ఇంకే ఉద్యోగమూ దొరకలేదా నీకు ? చిన్నప్పుడు ఢిల్లీకి బయలు దేరాను, గాంధీని చూద్దామని ! అప్పుడు కూడా ఇలాగే ఓ పోలీసాయన నన్ను భద్రంగా ఇల్లు చేర్చాడు. ఇప్పుడు నువ్వు ! పోలీసు వాళ్ళను నమ్మకూడదంటారు. ఎంత అన్యాయం ! ’

‘గిట్టని వాళ్ళంతా అలాగే అంటారు కుశలన్నా ! నీలాంటి మంచి వాళ్ళు కొందరున్నారు గనుకనే, మేమీ ఉద్యోగంలో ఉండగలుగు తున్నాం!... ఇక నన్ను పొమ్మంటావా కుశలన్నా ?’

‘ఎక్కడికి ? ఇంటికా ?’

‘ఏం ఇల్లో పోనిద్దా ! ఇల్లా అది ? నరకం ! జోరీగలాంటి పెళ్ళాం. జలగల్లాంటి పిల్లలు. చాలీచాలని జీతం. ఊరినిండా అప్పులు. కడుపులో కొండంత దిగులు. కళ్ళు మూసుకుంటే పీడ కలలు. చుక్కెసుకోందే నిద్రరాదు. చుక్కెసు కుందామంటే చిల్లర లేదు. చాలీ చాలని జీతం ! ఊరినిండా అప్పులు!’

‘అయ్యో ! నాకు ముందే తెలియకపోయిందే ! హోటలు కుర్రాడికిచ్చిన బుడ్డి నీకిచ్చి ఉండును. పోతే పోయింది గానీ, ఇదిగో కానిస్తేబులూ ! నా జేబులో డబ్బులున్నాయి. మా వూరికి దూరం ఒక రూపాయి ! అది మాత్రం అట్టే ఉంచేసి - ఏది ? గాంధీనోటు !... మిగతాది నువ్వు తీసుకో!’

‘నువ్వు నన్ను తప్పుగా అర్థం చేసుకున్నావల్లే ఉంది కుశలన్నా ! నేను దొంగననుకుంటున్నావా ? జేబులో చెయ్యి దోపడమంటే దొంగతనం కదూ ! కంచే చేసుమేస్తే ఎలా ? ఇస్తే పుచ్చుకోవచ్చు ! తప్పులేదు!’

జేబులో ఉన్న డబ్బులంతా వూడ్చి, ‘ఇందా ! అన్నాడు కుశలయ్య. పోలీసు డబ్బు పుచ్చుకుంటూ ‘నిన్ను ఇబ్బంది పెట్టేస్తున్నాను కుశలన్నా!’ అన్నాడు.

‘అమ్మమ్మ ! మళ్ళీ అంతమాటెందుకు ?’ అంటూ దోసిలి పట్టాడు కుశలయ్య. ఆ దోసిల్లో రూపాయి నోటు పెట్టాడు పోలీసు. ‘గాంధీ నోట్ మో సరిగ్గా చూసుకో!’ అన్నాడు.

కుశలయ్య చెయ్యి వైకెత్తి ‘చిరంజీవిగా ఉండు !’ అన్నాడు.

‘నీ నోటి చలవ !’ అంటూ వచ్చిన దారినే వెనక్కు మరలాడు పోలీసు. క్రిందికి వాలిన రోడ్డు మీద దొర్లిపోయే రూపాయి బిళ్ళలాగా నడిచి వెళ్ళిపోయాడు.

చీకట్లో నుంచి వీస్తున్న గాలి టెంపర్ లాగా చల్లగా ఉంది. నల్లని ఆకాశంలో గుడారాలు వేసిన మబ్బులు - తాగేసి గుర్రు కొడుతున్న వాడిలా గొణుక్కుం టున్నాయి. బ్రాందీ దుకాణం మీద పడి ప్రతిఫలించే కారు లైట్లకు మల్లే - దిక్కుల చివర గ్రుడ్డిగా మెరుపు మెరిసింది.

దూరంగా గాంధీ వీపు కనిపిస్తోంది. గాంధీ వెళ్ళిపోతున్నాడు. త్రాగుబోతుల సభలో ప్రసంగించి శృంగభంగం పొందిన దైవాంశలా వెళ్ళిపోతున్నాడు.

ఉన్నట్లుండి రోడ్డు మీద ' డాం ' అంటూ పెద్ద చప్పుడైంది. నెలాఖరున రానున్న దీపావళికి సీమలపాకాయ పేల్చి స్వాగతం పలికాడు ఓ కుర్రాడు. ఆ చప్పుడు విని ఆదిరి పడ్డాడు కుశలయ్య.

ఒక్క నిమిషం పాలు అతని శ్వాస స్తంభించి పోయింది.

పిస్తోలు !

తెల్లని ఇద్దరు !

ఎర్రటి నెత్తురు !

రాం ! రాం !! రాం !!!

కుశలయ్య గొంతులోంచి సన్నటి ఏడుపు బయలు దేరింది - నెత్తుటి చారలాగా ! పిల్లకాలవే మహానదియైనట్లు ఆ ఏడుపు క్రమంగా పెద్దదైంది. బిగ్గరగా ఏడుస్తున్నాడతను. ఆకాశంలోని నల్ల మబ్బులు జడుసుకుని పారిపోయేటట్లుగా వెక్కిళ్ళుపెట్టి ఏడుస్తున్నాడు.

కూతవేలు దూరంలో ఉన్న టీ కొట్టులో నుండి ఇద్దరు మనుష్యులు లేచివచ్చారు. మరో వైపున వారధి మీద కూర్చుని మాట్లాడుకుంటున్న వాళ్ళిద్దరు కదిలి వచ్చారు. దారిన పోతున్న మరో ఇద్దరు నిలబడిపోయారు. అందరూ కుశలయ్య చుట్టూ మూగారు.

' ఏమైంది ? ' అని అడిగాడొకడు.

' గాంధీని చంపేస్తున్నారు ! ' అంటూ భోరుమన్నాడు కుశలయ్య.

' ఎవరు ? '

' ఎవరని చెప్పను ? ఎవర్ని చూపించను ? ఒక్కడా గాడే ? '

' గాంధీ ఈ రోజే కదా పుట్టాడు ? ఈ రోజే ఎలా పోతాడు ? అక్టోబరు రెండు కదా ఈ రోజు ! '

' కాదు ! ఈ రోజు జనవరి ముప్పై ! ఈ తరమే జనవరి ముప్పై ! భవిష్యత్తు అంతా జనవరి ముప్పై ! '

అతని రోదనకు కారణమేమిటో తెలుసుకోగలిగామన్న తృప్తి వాళ్ళ పెదవుల మీద హాసాన్ని చిందించింది. త్రాగుబోతును అనునయించే విధానాన్నే వాళ్ళు ప్రయోగించారు.

‘ చంపేస్తున్నారంటూ కంగారు పడిపోతావెందుకూ? పోలీసులున్నారుగా ! పట్టుకుంటారులే ! నువ్వు నిద్రపోరాదూ ?’

‘ పోలీసులా !’ అన్నాడు కుశలయ్య నిరాశగా. ‘ మీరెప్పుడూ చదరంగం ఆడలేదా ? పోనీ, ఎవరైనా ఆడుతుంటే చూడలేదా ? చదరంగపు గళ్ళలోని పావులు ఏం చేయగలవు ? ఎటు కదిలిస్తే అటు కదులుతాయి. ఎక్కడ పెడితే అక్కడంటాయి. పోలీసులు మాత్రం ఏం చేయగలరు పాపం, చూస్తూ వూరుకోవటం తప్పితే!’

ఆ పీదప కుశలయ్య ఎవరితోనూ మాట్లాడలేదు. కళ్లు మూసుకుని చెట్టు బోదెకు చేరగిలబడ్డాడు.

మరికొంత సేపటికి తలకొంచెంగా పైకెత్తి ‘ ఎప్పుడు తెల్లారుతుంది ?’ అని అడిగాడు.

అయితే, ఆ ప్రశ్నకు బదులు చెప్పటానికి అక్కడెవ్వరూ లేరు. ■

(గాంధీ శతజయంతి రచన 1970)

★ కామధేను సాహిత్య క్షేత్ర అకాడమీ 1971 ★

● భారతి పబ్లిషర్స్ 1978 ●